

आदौ मुख्यवार्ता:

- प्रधानमन्त्री नरेन्द्रमोदी अद्य अपराह्णे गौतमबुद्धनगर-जनपदस्य जेवर-क्षेत्रे नोएडा-अन्ताराष्ट्रिय-विमानपत्तनस्य प्रथम-चरणीयोद्घाटनं विहितवान्।
- अद्य प्रातः विशाखापत्तनम् इत्यतः देहलीं प्रति आगच्छतः 'इंडिगो' विमानस्य आपत्कालीन-अवतरणं देहल्याः इन्दिरा गान्धी अन्तर्राष्ट्रीय-विमानस्थानके कारितम्।
- नेपालस्य पूर्व-प्रधानमन्त्री के.पी. शर्मा ओली अद्य गतवर्षस्य 'जेन-ज़ी' आन्दोलनस्य दमन-विषये निगृहीतः।
- पश्चिम-एशिया-क्षेत्रे युद्धस्य स्थितिः अतीव गभीरा वर्तते।
- **अपि च**

- अद्य सायं बेङ्गळूरु-नगरे 'इण्डियन प्रीमियर लीग' स्पर्धायाः उनविंशति-तमस्य संस्करणस्य शुभारम्भो भविष्यति।

अथ वार्ता: विस्तरेण

प्रधानमन्त्री-विमानपत्तनम्

सर्वकारः विकसित-भारतस्य निर्माणार्थं आधुनिक-आधारभूत-संरचनासु अभूतपूर्व-निवेशं करोतीति प्रधानमन्त्रिणा नरेन्द्रमोदिना प्रतिपादितम्। अद्य अपराह्णे तावत् गौतमबुद्धनगर-जनपदस्य जेवर-क्षेत्रे नोएडा-अन्ताराष्ट्रिय-विमानपत्तनस्य प्रथम-चरणीयोद्घाटनं विधाय श्रीमोदिना निगदितं यत् विगतैकादश-वर्षेषु आधारभूत-संरचनायाः आयव्ययकं षड्गुणाधिकं प्रवर्धितम्। रेलवे-विद्युतीकरणस्य विषये प्रधानमन्त्रिणा सूचितं यत् चतुर्दशाधिक-द्विसहस्रतमात् वर्षात् पूर्वं विंशति-सहस्र-किलोमीटर-परिमितं आसीत्, तत् अधुना चत्वारिंशत् सहस्र-किलोमीटर-मितादधिकं सञ्जातम्। साम्प्रतं प्रायः शतप्रतिशतं ब्रॉड-गेज-सञ्जालस्य विद्युतीकरणं पूर्णं अभवत्।

प्रधानमन्त्रिणा विशेषतः उल्लेखितं यत् प्रथमवारं कश्मीर-उपत्यका तथा च उत्तर-पूर्व-राज्याणां राजधान्यः रेल-सञ्जालस्य माध्यमेन संबद्धाः भवन्ति। विगतैकदशके जलपोताश्रय-क्षमता द्विगुणाधिकं प्रवर्धिता, अन्तर्देशीय-जलमार्गाणां संख्या च निरन्तरं वर्धमाना अस्ति।

प्रधानमन्त्रिणा नरेन्द्रमोदिना प्रतिपादितं यत् जेवर-क्षेत्रे नोएडा-अन्ताराष्ट्रिय-विमानपत्तनस्य उद्घाटनं विकसित-उत्तरप्रदेशाय विकसित-भारताय च कश्चन नूतनाध्यायः वर्तते। श्रीमोदिना प्रोक्तं यत् सम्प्रति उत्तरप्रदेशः भारते सर्वाधिक-अन्ताराष्ट्रिय-

विमानपत्तन-युक्तं राज्यम् अभवत्। अनेन विमानपत्तनेन आगरा-मथुरा-अलीगढ़-गाजियाबाद-इटावा-फरीदाबाद-सदृशानां पश्चिमोत्तरप्रदेशस्य अनेक-जनपदानां विकासः भविष्यति।

श्रीमोदिना प्रोक्तं यत् पश्चिम-एशिया-क्षेत्रे विगत-मासतः प्रवृत्त-युद्धेन बहवः देशाः खाद्य-पदार्थानां, तैलस्य, वातेन्धनस्य, उर्वरकाणां अभावं सम्मुखीकुर्वन्ति। श्रीमोदिना प्रतिपादितं यत् यद्यपि विश्वस्य प्रत्येकोऽपि देशः अनेन सङ्कटेन सह युध्यते, तथापि भारतं स्व-नागरिकाणां सामर्थ्येन पूर्ण-शक्त्या अस्य सङ्कटस्य प्रतिकारार्थं सज्जो वर्तते।

देहली-विमान

अद्य प्रातः विशाखापत्तनमतः देहलीं प्रति आगच्छतः 'इंडिगो' विमानस्य आपत्कालीन-अवतरणं देहल्याः इन्दिरा गान्धी अन्तर्राष्ट्रीय-विमानस्थानके कारितम् यतोहि एकस्मिन् प्रभागे शङ्का उत्पन्ना। अस्मिन् विमाने एकषष्ट्युत्तरैकशत प्रवासिनः आसन्। नागरिक-विमानन-मन्त्रालयानुसारं प्रातः पादोन एकादश वादने विमानयाने 'पूर्ण-आपातकालः' घोषितः। देहली-अग्निशमन-सेवया प्रोदीरितं यत् सूचना अवाप्य तत्र अग्निशमन-वाहनानि तत्कालं प्रेषितानि आसन्, किन्तु विमानस्य काऽपि क्षतिः नैव अभवत् सर्वे प्रवासिनः च सुरक्षिताः सन्ति।

नेपाल-ओली निग्रहः

नेपालस्य पूर्व-प्रधानमन्त्री के.पी. शर्मा ओली अद्य गतवर्षस्य 'जेन-ज़ी' आन्दोलनस्य दमन-विषये निगृहीतः। अवधेयं यत् बालेन्द्र शाहस्य 'जेन-ज़ी' आन्दोलनस्य निरीक्षण-आयोगस्य प्रतिवेदनानंतरं निगडनं अभवत्।

पश्चिम-एशिया-सङ्घर्षः

पश्चिम-एशिया-क्षेत्रे युद्धस्य स्थितिः अतीव गभीरा वर्तते। उपत्यका-क्षेत्रस्य अनेकेषु भागेषु नूतनप्रक्षेपास्त्र-आक्रमणानि ड्रोन-आक्रमणानि च अभवन्, एतानि आक्रमणानि तावत् रक्षा-प्रणालीभिः मध्ये एव विफलीकृतानि। लेबनान-देशे हिज्बुल्लाह-केन्द्रेषु इस्त्रायलदेशेन पुनः आक्रमणं विहितम्। अधिकारिभिः विज्ञापितं यत् बेरूत-दक्षिणी-लेबनान-क्षेत्रयोः अनेके जनाः हताहताः अभवन्। प्रत्युत्तरे हिज्बुल्लाह-सङ्गठनेनापि उत्तर-इस्त्रायलदेशे निरन्तरं आक्रमणं कृतम्। इस्त्रायली-अधिकारिभिः पुष्टिकृतं यत् अस्मिन् सङ्घर्षे प्रथमवारं यमन-क्षेत्रात् अपि प्रक्षेपास्त्राणि प्रक्षिप्तानि, येन युद्धस्य भौगोलिक-विस्तारस्य स्पष्टः सङ्केतः प्राप्यते। यद्यपि इस्त्रायलदेशे सद्यः कस्यापि महतः क्षतेः सूचना नास्ति, परन्तु अनेन नूतनाः युद्धाङ्गणाः उद्घाटिताः भवेयुः इति चिन्ता वर्धते।

अपरतः संयुक्त-अरब-अमीराते अद्य प्रातःकाले वायु-रक्षा-प्रणाल्या आगच्छन्ति प्रक्षेपास्त्राणि ड्रोन-यन्त्राणि च मध्ये एव विनष्टीकृतानि। अबू-धाबी-नगरस्य खलीफा-आर्थिक-क्षेत्रे पतितेन भग्नावशेषेण द्वयोः स्थानयोः अग्निः प्रज्वलिता । अनेन तावत् पञ्च-भारतीयाः व्रणिताः अभवन्। अधिकारिणां सूचनानुसारं इदानीं कोऽपि प्राणघातकः सङ्कटः नास्ति स्थितिः च पूर्णतया नियन्त्रणाधीना विद्यते।

मुर्शिदाबाद-उपद्रवः

मुर्शिदाबादस्य रघुनाथगञ्जस्थले प्रवृत्त-हिंसायां निगृहीतानां उपद्रविणां संख्या इदानीं त्रिंशत् अभवत् । अस्यां हिंसायां तावत् एकस्याः धार्मिक-संस्थायाः द्वौ प्रमुखापि सम्मिलितौ स्तः। आरक्षकाः अन्येषां उपद्रविणाम् अन्वेषणाय अधुनापि अन्वेषणाभियानं प्रचालयन्ति सहैव सामाजिक-सञ्जालीय-माध्यमेषु प्रसारित-चलच्चित्राणां साहाय्येनापि संदिग्धानां अन्वेषणं जायमानमस्ति । मुर्शिदाबादस्य आरक्षक-उपमहानिरीक्षकः अजित सिंह यादवः अपि स्वयं क्षेत्रे उपस्थितः सन् स्थितेः निरीक्षणे निरतो विद्यते।

मेरा बूथ सबसे मजबूत' संवादः

प्रधानमन्त्री वरिष्ठ-भाजपा-नेता च नरेन्द्रमोदी अस्य मासस्य त्रिंशत् दिनाङ्के 'नमो' तन्त्रांशेन 'मेरा बूथ सबसे मजबूत' संवाद-कार्यक्रमे असम-पुदुच्चेरी-राज्ययोः कार्यकर्तृन् सम्बोधयिष्यति। सामाजिकान्तर्जालीय पटलस्य एकस्मिन् सन्देशे मोदी न्यगादीत् यत् विगत-दशके असम-राज्यस्य प्रगतिः सर्वेषां पुरतः स्पष्टा अस्ति, राज्यं च सर्वक्षेत्रेषु विकासपथि अस्ति। तेन अवलोकितं यत् निरन्तर-विकास-कार्याणां कारणात् जनाः पुनः पञ्चवर्षाणां कृते 'डबल-इञ्जन' एन.डी.ए. प्रशासनं चेतुं सज्जाः सन्ति।

मन की बात

श्वः प्रातः एकादश वादने प्रधानमन्त्री नरेन्द्रमोदी आकाशवाण्या मन की बात इति कार्यक्रममावधौ स्वीयं मनोगतं देशस्य विदेशस्य च जनैः समं विनिमयीकरिष्यति। अयं हि अस्य लोकप्रिय-कार्यक्रमस्य द्वात्रिंशदधिकैकशततमो भागो भविष्यति। अस्य प्रसारणम् आकाशवाण्याः दूरदर्शनस्य च सर्वेषु केन्द्रेषु, 'ए.आई.आर. न्यूज' अन्तर्जालपुटे तथैव 'न्यूज-ऑन-ए आई आर' दूरभाष-तन्त्रांशे भविष्यति।

अमितशाह-कोलकाताभ्रमणम्

भारतीय-जनता-पार्टीतदलस्य वरिष्ठनेता, केन्द्रीय-गृहमन्त्री अमितशाहः अद्य पश्चिमबङ्गे ममता-बनर्जी इत्यस्याः नेतृत्वयुतस्य तृणमूल-काङ्ग्रेस-सर्वकारस्य उपरि सुरक्षायां अनवधानस्य सहैव राज्यस्य आर्थिक-दुर्दशायाः गम्भीरं आरोपं प्रक्षिप्तवान् । शाहः प्रतिपादितवान् यत् तस्याः अवैध-प्रवासिभ्यः तृष्णीकरण-नीतेः कारणात् पश्चिमबङ्गस्य श्रमिकाः अल्पं वेतनम् आप्नुवन्ति । अस्मात् कारणात् तेषां स्थितिः दयनीया वर्तते । अमितशाहः अद्य कोलकातायां जनोगोनर-चार्जशीट-इति कार्यक्रमे सम्मिलितवान् । तत्र तेन एकः अभिलेखः विमुक्तः, यस्मिन् तृणमूल-काङ्ग्रेस-सर्वकारस्य पञ्चदश-वर्षाणां दमनं कुशासनञ्च प्रकाशितम् । विशेष-

गहन-पुनरीक्षणम् इति विषये निर्वाचनायोगस्य आलोचनायै तेन ममता-बनर्जी निन्दिता । सः अवदत् यत् अन्येषु राज्येषु अपि एषा प्रक्रिया अभवत्, परन्तु कुत्रापि न्यायालयस्य हस्तक्षेपावश्यकता न जाता। शाहः तमिळनाडु-केरल-राज्ययोः उदाहरणं प्रदाय अवोचत् यत् तत्र विपक्षी-दलानां शासने अपि एसाईआर- प्रक्रिया शान्तिपूर्णरीत्या सम्पन्ना । राजनैतिक-हिंसायाः विषये सः सूचितवान् यत् राज्ये विपक्षी-दलानां त्रिशतादधिकाः जनाः हताः, येषु अधिकांशतः भारतीय-जनता-पार्टीतिदलस्य समर्थकाः आसन्।

विश्व-व्यापार-सङ्गठने पीयूष-गोयलस्य सम्बोधनम्

केन्द्रीय-वाणिज्य-उद्योग-मन्त्री पीयूष-गोयलः अद्य अब्रवीत् यत् विश्व-व्यापार-सङ्गठने 'उरुवे-चक्र ' इत्यावधौ निर्मितानां विसङ्गतिनां निवारणं चर्चायाः मुख्यविषयो भवेत्। तेन प्रतिपादितं यत् सर्वेभ्यः सदस्य-देशेभ्यः उत्पादन-क्षमता-वृद्धये, वृत्तिः-सृजनाय तथा वैश्विक-व्यापारे सहभागितायै समानाः अवसराः भवेयुः। मन्त्री न्यगादीत् यत् बहुपक्षीय-व्यापार-प्रणाल्या एतत् निश्चितं कर्तव्यं यत् नवाचारः, विकासः तथा अवसराः सर्वेषु सदस्येषु समानरूपेण वितरिताः स्युः। श्री गोयलः विश्व-व्यापारे सङ्गठनस्य केन्द्रीय-भूमिकां सुदृढीकर्तुं भारतस्य रचनात्मक-प्रतिबद्धतां पुनः दृढीकृतवान्।

क्रिकेट

अद्य सायं बेङ्गळूरु-नगरे 'इण्डियन प्रीमियर लीग' स्पर्धायाः उनविंशति-तमस्य संस्करणस्य शुभारम्भो भविष्यति। उद्घाटन-क्रीडायां गतवर्षस्य विजेता 'रॉयल चैलेंजर्स बेङ्गळूरु' दलम् एम. चिन्नास्वामी क्रीडाङ्गणे 'सनराइजर्स हैदराबाद' दलेन सह स्पर्धिष्यते । क्रीडेयं सायङ्काले सार्धसप्त वादने आरप्स्यते।

॥ इति वार्ताः ॥